

فری میسن اور مسجد کے لئے وقف شدہ زمین

حضرت مولانا مفتی ولی حسن ٹوکی

مسائل و احکام

یہ ایک قدیم غیر مطبوعہ تحریر تھی، جو سابق مفتی اعظم پاکستان حضرت مولانا مفتی ولی حسن ٹوکی نور اللہ مرقدہ نے ایک سائل کے جواب میں قلم بند فرمائی تھی، اور محدث العصر حضرت علامہ سید محمد یوسف بنوری قدس سرہ نے "السجواب صواب" لکھ کر اس کی تصویب فرمائی تھی۔ افادہ عام کے لئے بدیہ قارئین ہے۔ (ادارہ)

تحریک فری میسن پشاور کے ممبروں کی ایک جائیداد جو قانوناً و شرعاً خالصتاً ان کی زر خرید مملوکہ و مقبوضہ تھی اور جو "فری میسرز لاج" کے نام سے مشہور تھی اور سرکاری کاغذات وغیرہ میں جس کا نمبر ۳۸ مال روڈ پشاور چھاؤنی میں ہے اور جس کا کل رقبہ اراضی ۲۰ کنال ہے اور جس میں بڑی عمارت اور کوارٹرز وغیرہ بنے ہوئے ہیں۔ فری میسن کے ممبروں نے اپنی یہ زر خرید مملوکہ و مقبوضہ جائیداد کل زمین مع جملہ حقوق کے برضاء و رغبت ایک عالیشان جامع مسجد اور اس کی ضروریات کے لئے ۳۰ جولائی ۱۹۷۲ء کو اللہ فی اللہ وقف کر دی اور اس کی تعمیر و انتظام و انصرام کے لئے کمیٹی بھی مقرر کر دی۔ وقف کی توثیق ان کی جنرل باڈی کے ۱۲ اگست ۱۹۷۲ء کے اجلاس میں کر دی گئی اور اس کا تذکرہ اس وقت کے وزیر اعلیٰ صوبہ سرحد جناب مفتی محمود نے قومی اسمبلی میں بھی کر دیا تھا۔

چونکہ وسیع و عالیشان مسجد کی تعمیر میں وقت درکار تھا، اس لئے ان حضرات اور مشاورتی کمیٹی برائے مسجد کے فیصلہ کے مطابق بروز جمعہ ۸ جون ۱۹۷۳ء سے ۳۸ مال روڈ پشاور کو جامع مسجد بنا کر اس میں نماز جمعہ اور پانچ وقتہ نماز شروع کر دی گئی اور اس کا باقاعدہ اعلان پشاور اور اس کے

نواح میں کر دیا گیا اور اس جگہ کے مسجد میں تبدیل ہونے کا تذکرہ اور جمعہ کی ادائیگی کا ذکر اخبارات میں بھی آ گیا۔

۲۸ جولائی ۱۹۷۳ء کو حکومت سرحد نے یہاں کی فری میسن تنظیم کو خلاف قانون قرار دے دیا تو اس امر کو نظر انداز کرتے ہوئے کہ ۳۸ مال روڈ پشاور (جو کہ پہلے فری میسرز لاج تھی) اور ایک سال قبل اس کی تمام زمین و جائیداد مسجد کے لئے وقف کر دی گئی تھی اور ۸ جون ۱۹۷۳ء سے اس میں باقاعدہ نماز جمعہ اور پانچ وقتہ نماز و اذان ہوتی تھی اور ہنوز جاری ہے، حکومت سرحد نے اس کی عمارت وغیرہ کے اکثر حصہ کو اپنی تحویل میں لے کر سر بھہر کر دیا اور صرف ایک معمولی سا ہال فی الحال چھوڑا ہے، جس کو حکومت کے قبضہ میں جا کر غیر مسجد ہونے کا خطرہ ہے۔ حکومت اس جملہ جائیداد اور زمین کو عبادت الہی کے علاوہ دیگر مقاصد میں استعمال کرنا چاہتی ہے۔ مندرجہ بالا حقائق کی روشنی میں ہم مستفتی ہیں کہ:

۱..... حکومت کا یہ اقدام شرعاً درست ہے کہ ۳۸ مال روڈ چھاؤنی کو جس کو کلیۃً مسجد کے لئے وقف کر دیا گیا ہے، اس پر قبضہ کر کے دیگر مقاصد کے لئے استعمال کیا جائے اور بجز ایک معمولی بال کے باقی جائیداد اور زمین کو مسجد کے طور پر استعمال کرنے سے روک دیا جائے؟

۲..... کیا مذکورہ مسجد کے لئے وقف شدہ زمین پر فائن آرٹ کلب، پریس کلب، ایوان باؤس، تجارتی مرکز، وغیرہ بنا کر شرعاً جائز ہے، کیا یہ بات مداخلت فی الدین نہ ہوگی؟

۳..... کیا یہ عذر شرعاً صحیح ہو سکتا ہے کہ پہلے چونکہ یہاں شراب خانہ وغیرہ بھی تھا، اس لئے یہاں مسجد یا دینی دارالمطالعة وغیرہ بنانا دین کی توہین ہے۔ بینوا و توجروا۔

مستفتیان: ارکان مشاورتی کمیٹی جامع مسجد ۳۸ مال روڈ، پشاور، ۲۰ رجب ۱۳۹۳ھ

الجواب باسمہ تعالیٰ

مسجد کا وقف سب سے قوی وقف ہے، اسی لئے فقہاء کرام نے اس کے احکام علیحدہ بیان کئے ہیں۔ مطلق وقف میں امام ابوحنیفہ، امام ابو یوسف اور امام محمد کے درمیان بعض شرائط کے سلسلہ میں قدرے اختلاف رائے پایا جاتا ہے، البتہ مسجد کے وقف کے سلسلہ میں تقریباً سب کا اتفاق ہے۔ امام ابوحنیفہ کے نزدیک صحت وقف کے لئے حکم حاکم یا وصیت، اسی طرح امام محمد کے نزدیک عدم شیوع المتولی شرط نہیں ہے۔ شیخ ابن الہمام ”فتح القدر، کتاب الوقف“ میں لکھتے ہیں:

”لما اختص المسجد بأحكام تخالف أحكام مطلق الوقت عند الثلاثة فعند

أبي حنيفة لا يشترط في زوال الملك عن المسجد حكم الحاكم ولا

الإيضاء ولا يشترط التسليم إلى المتولى عند محمد الخ“۔ (ج: ۵، ص: ۶۱)

وقف اور خصوصاً وقف للمسجد کی اہمیت قرآن کریم کے ارشادات اور حدیث نبوی ﷺ کی

صراحت سے ثابت ہے۔ امت محمدیہ علیٰ صاحبہا الف تحیة نے اپنے تعامل و توارث سے وقف کی حرمت کو ہمیشہ محفوظ رکھا اور اسلامی حکومتوں نے نہ صرف یہ کہ وقف کی ہمت افزائی کی، بلکہ مساجد، مدارس اور دیگر وجوہ خیر میں وقف کرنے کو اپنی سعادت سمجھا۔ کسی مسلم حکومت نے عادلہ ہو یا جائزہ وقف باطل کرنے کی جرأت نہیں کی اور نہ شرعاً حکومت کو اس قسم کا حق حاصل ہے۔

”القضاء بخلاف شرط الواقف كالقضاء بخلاف النص لا ينفذ لقول العلماء: ” شرط الواقف كنص الشارع“ صرح به في شرحي المجمع للمصنف وابن الملك وصرح السبكي في فتاواه بأن ما خالف شرط الواقف فهو مخالف للنص وهو حكم لا دليل عليه سواء كان نصه في الوقف نصاً أو ظاهراً ويدل قول أصحابنا كما في البداية أن الحكم إذا كان لا دليل عليه لم ينفذ“.

اور ص: ۴۸ پر لکھتے ہیں:

”ومن كتاب القضاء أن من القضاء الباطل القضاء بخلاف شرط الواقف لأن مخالفته كمخالفة النص“.

کسی مسلم حکومت کو عوام کی رعایت اور ان کی مصلحت کے لئے بھی ایسے امور کی اجازت نہیں، جو شریعت مطہرہ کے خلاف ہوں، ابن نجیم لکھتے ہیں:

”إذا كان فعل الإمام مبنياً على المصلحة فيما يتعلق بالأمر العامة لم ينفذ أمره شرعاً إلا إذا وافقه فإن خالفه لم ينفذ ولهذا قال الإمام أبو يوسف في كتاب الخراج من باب إحياء الموات، وليس للإمام أن يخرج شيئاً من يد أحد إلا بحق ثابت معروف وقال قاضي خان في فتاواه من كتاب الوقف ولو أن سلطان أذن لقوم أن يجعلوا أرضاً من أراضي البلدة حوانيت موقوفة على المسجد أو أمرهم أن يزيدوا في مسجد هم قالوا: إن كانت البلدة فتحت عنوة وذلك لا يضر بالمار والناس ينفذ أمر السلطان فيها وإن كانت البلدة فتحت صلحاً تبقى على ملك ملاكها فلا ينفذ أمر السلطان فيها النخ“۔ (ص: ۱۳۷)

بناءً علیہ جبکہ فری میسن کے ممبروں نے اپنی مملوکہ، مقبوضہ اراضی کو مسجد کے لئے وقف کر دیا اور اس میں نماز باجماعت کی اجازت دے دی تو ”فری میسرز لاج“ اور اس کی ملحقہ اراضی کلیئہ مسجد ہو گئی اور اب وہ قیامت تک مسجد رہے گی۔ لاج کا پورا حصہ مسجد کے طور پر استعمال کیا جائے اور

انعام لینے والا اپنے دشمنوں کی ہی تلخ پر بتا ہے اور معاف کرنے والا اس سے بلند ہو جاتا ہے۔ (تکیم)

باقی ملحقہ اراضی کو مصالح مسجد کے لئے استعمال کیا جائے۔

۱..... ۳۸ رمال روڈ پشاور چھاؤنی فری میسن لاج اور اس کی ملحقہ اراضی کلیہ مسجد کے لئے وقف ہے، اس پر حکومت کا قبضہ ناجائز ہے اور اس سلسلہ میں حکومت کا کوئی بھی حکم غیر نافذ اور باطل ہے۔

۲..... اس اراضی کے کسی بھی حصہ کو کسی دوسرے مقصد کے لئے استعمال نہیں کیا جاسکتا، یہ مسجد ہے اور مسجد رہے گی۔

۳..... اس میں دین کی قطعاً توہین نہیں ہے، بلکہ اعزاز دین ہے کہ جو جگہ فسق و فجور کے لئے استعمال کی جاتی تھی، اب اللہ کے نام بلند کرنے اور اس کی عبادت میں استعمال ہو رہی ہے۔ مسجد نبوی علی صاحبہا الف الف تحیہ آج جہاں قائم ہے، وہاں مشرکین جاہلیت کی قبریں تھیں، حضور اکرم ﷺ نے قبور کو برابر کر کے اس جگہ مسجد نبوی تعمیر فرمائی، جو تقدس و عظمت میں مسجد الحرام کے بعد دوسرے درجہ پر ہے۔ امام بخاری نے اپنی صحیح میں باب قائم کیا ہے ”باب هل ینبش قبور مشرکی الجاہلیة ویتخذ مکانها مساجد“ اس کے ذیل میں حافظ ابن حجر نے جو فوائد مستنبط کئے ہیں، ان میں سے ایک یہ بھی ہے: ”وجواز بناء المساجد فی اماکنها الخ“۔ (فتح الباری، ج: ۱، ص: ۳۱۵)

اور حافظ عینی اسی قسم کا ایک سوال قائم کرتے ہوئے جواب دیتے ہیں:

”فإن قلت أليس فی اتخاذ قبور المشرکین مساجد تعظیم لهم؟ قلت:

لا یستلزم ذلك لأنه إذا نبشت قبورهم ورمیت عظامهم تصیر الأرض

طاهرة منهم والأراضی کلها مسجد لقوله ﷺ: وجعلت لی الأرض

مسجداً وطهوراً“۔

جواب کا حاصل یہ ہے کہ قبور کو برابر کرنے اور ان کی ہڈیوں سے پاک کرنے کے بعد زمین طاہر ہو جائے گی اور سارے عالم کی زمین مسجد ہے۔ حضور اکرم ﷺ کا ارشاد ہے: ”میرے لئے زمین کو مسجد اور طہور بنایا گیا ہے“۔ فری میسن لاج سے جو شراب اور فسق و فجور کے نشانات مٹا دیئے گئے تو وہ پاک ہوگی اور مسجد ہوگی۔ فقط واللہ اعلم بالصواب۔

الجواب صواب

محمد یوسف بنوری

کتبہ
ولی حسن ٹونگی مفتی

مدرسہ عربیہ اسلامیہ نیونادکن کراچی نمبر: ۵

۱۸ شعبان ۱۳۹۳ھ